

Smyrjibreyðsbúðin, Bøgøta:

Dreymurin gjørdist veruleiki

Týsdagin 16. novemb-
er var móttøka hjá
nýggju fyrítøkuni,
Smyrjibreyðsbúðin, í
Bøgøtu 14 í Havn. Tað
eru tær báðar Jensia
Niclasen og Hansina
Laksá, sum eiga og
reka fyrítøkuna

MÓTTØKA

Myndir: Jens Kristian Vang

Umleið 150 fólk stukku inn
á gólvið og finga sær ein
góðan bita í tjaldinum, ið
var sett upp uttan fyri
Smyrjibreyðsbúðina.
Nógvir av gestunum komu
við blómum og gávum til
móttøkuna.

Har var kalt borð við
nógvum góðum mati har
m.a. sjónvarpskokkarnir
hjálpstu til.

Jensia Niclasen og Han-

sina Laksá hava báðar út-
búgving sum smyribreyðs-
jomfrýr. Jensia hevur ar-
beitt á Hotel Hafnia sein-
astu 13 árin, og Hansina
hevur staðið í læru við
Jensiu sum læreumeistara.

Tær hava leingi sæð tørv-
in á einum handli, sum
spesialiserar seg í smyrji-
breyði. Nú er so dreymurin
gingin út, og Smyrji-
breyðsbúðin er vorðin
veruleiki.

Umframt sjálvan handil-
in, sum er opin frá mána-
degi til og við leygardag frá
kl. 8-20, skipa tær eisini
fyri móttøkum, brunch,
buffet og køldum borði,
eisini í vikuskiftunum.

Góðskan er á høgum
støði og prísirnir kapping-
arförir, siga tær báðar
Jensia og Hansina, sum
vænta at fólk taka væl undir
við tí, sum tær hava at
bjóða.



Hansina Laksá og Jensia Niclasen eiga og reka Smyrjibreyðsbúðina



Móttøkan var í tjaldinum, ið var sett upp uttan fyri Smyrjibreyðsbúðina



Kalt borð við nógvum góðum mati



Leif Erik Niclasen, gullsmiður, og MC Restorff, fyrrverandi arbeidsgevari hjá eigarunum av Smyrjibreyðsbúðini



Sjónvarpskokkarnir stákaðust og hjálptu til undir móttøkuni

Gorm Justinussen 67 ár og fer samstundis úr starvi á Landssjúkrahúsinum

Í dag, hin 18. november 2004 fyllir
Gorm, húsavørður á Landssjúkra-
húsinum seinastu 33 árin, 67 ár og
fer sama dag úr starvinum við
eftirløn.

Gorm er sonur Hansinu úr Kald-
bak við ættarbondum sunnan úr
Vági og (Liðar) Palla, ættaður av
Skipanesi, við ættarbondum til m.a.
kendan bátasmið og onnur fróðar-
fólk úr Nólsoy.

Gorm og tey vóru 8 systkin,
harav 7 eru á lívi enn. Tey vuku
upp í "Rabarbukvarterinum" í
Havn. Sum ungur var Gorm uppi í
ymiskum verkamannaarbeiði, harí-
millum í handverki, men lærði
síðani til skipstelegrafist í Klaks-
vik. Har fann hann sær konuna
Petru, elstu systir Amariel lista-
mann. Petra starvast í yvir 30 ár
sum bókbindirska hjá Helga
Justinussen og í dag starvast hon á
Hestprent. Hon hevði 9 systkin og
foreldur teirra vóru Johan David
Matras, útróðrarmann, sonur sjó-
garpin Jóannes undir Heygnum og
Nannu Olsen úr Kollafirði.

Gorm sigldi síðani eitt skifti sum
fjarritari við trolara, tó stutt, síðani
Petra eyðvitað helst vildi hava hann
at vera heima hjá sær og teirra.

8. november 1971 kl. 8 byrjaði
Gorm sum húsavørður á Lands-
sjúkrahúsinum, har hann hevur ver-
ið óslitið, samvitskufullur og trúgv-
ur í tænastuni til denna dag.

Gorm og Petra bygdu sær eitt
væla heim uppi undir Krákugjögvi
og finga tey 3 dötur og higartil 9
barnabørn.

Gorm hevur ikki verið hvør sum
helst í gerandislívinum á Lands-
sjúkrahúsinum. At vera húsavørður
og rökil á landsins størsta og mest
fjølbroytta arbeidsplássi, sum
fevnir um arbeids- og bústaðarhøli
til so fjølbroyttan starvsfólkahóp,
hevur kravt myndugleika aftur við
smidligheit. Alt tað eg veit um,
hevur yvirhøvur bara staðið respekt
um persónin Gorm, tann máta hann



hevur útint sin fjølbroytta arbeids-
setning yvir fyri høgum so væl sum
lágum tvørtur um arbeidsmørk og
allar vegir upp og niður og tvørt-
urum í tí margtáttaða putlispæli,
sum Landssjúkrahúsið nú einaferð
er.

Gorm hevur við sínum vinnandi
verimáta, trúskapi móti yvirvöld og
arbeitssetningi sýnt, at tað bar til at
samantvinna egnan autoritet og
virðing, aftur við reiðilgheit,
hjálpssemi og fólkaligheit, so at tað
hevur gingið upp í eina hægri,
virðiliga eind.

Havi í myndatalu ofta líknað
sjúkrahúsverkið við eitt fjøltáttað
maskinari, har alt má snara hvørt
um annað til felags besta og í tí
høpi hevur Gorm mangan verið
tikin fram sum ein týðandi og
virkin partur. So er og hevur verið.
"Spyr Gorm." ella "Vita hjá
Gormi", hevur ikki so sjáldan verið
havt fyri munni og haðani er ein
sjáldan farin óhjálpin.

Saman við øðrum góðum fólkum
sótu vit báðir í veitslunevndini í
meira enn eina fjórðingsöld og
hóast tað mangan kendist vera
strævið og ótakksamt arbeiði, so

var Gorm tann krumtappur, sum vit
øll snaraðu um. Tað kendist sum
ein fragd og afturvendandi góð
uppliving heldur enn nokur byrða.

Gorm var tann, sum mest av
øllum hugnaði um okkum, greiddi
tey ofta truplu málini á sín
praktiska hátt, elvdi okkum øðrum
til og helt ein góðan floksdisciplin.
Minnst aftur á, hvussu vakið eyga
hann hevði við øllum, bæði undan,
undir og aftaná veitslurnar og at
hann javnan saman við Helga á
Fløtti tók sær eitt talv aftan á
upprudding út á næsta fyrrapart
aðrenn farið varð heim at sova.

Eitt nevna tey starvsfólkarakøkt.
Har dugdi Gorm saman við konuni
Petru so frágæra væl og sum eina
sjálvfylgju aftaná veitslustrev at
savna okkum til eitt væl uppiborið
kokkagildi. Javnan í teirra egna
heimi og har manglaði einki, tað
skal eg lova fyri.

Góði Gorm, nú tú fyllir 67 og
leggur frá sær í arbeidshøpi, so
byrjar hjá sær og partvis hjá Petru
við eitt nýtt tíðarskeið við sær sum
heimagangandi pensionisti. Tað
kann í byrjanini vera trupult, skal
eg heilsa av egnum royndum, men
tú ert so góður telvari, dárar urta-
garðsarbeiði og at røkja tykkara
heim. Áður á yngri árum vart tú
raskur at svimja og arbeiddi eisini
eitt skifti sum lívbjargari í svimji-
hyli. Tú róði um kapp sum ungur
og seinastu 30 árin í til henda
dag hevur tú sparkað bólt tíðliga,
nærum hvønn leygarmorgun. Vón-
andi og væntandi finnur tú saman
við tínum tykkara hóskiliga stev til
eitt eydnusamt og væl uppiborið
otium, har tú eisini kann lita aftur á
eitt virkið og eydnusamt livsstarv á
Landssjúkrahúsinum, har vit
mongu komu at kenna teg sum ein
vin fyri lívið.

EyJo



MYNDIR AV NÝFØDDUM BØRNUM

Hvønn leygardag ynskir Sosialurin foreldrum
tillukku við nýfødða barninum við at bjóða teimum
at seta mynd av barninum í blaðið.

Foreldur kunnu senda mynd og tekst til teldupost:
post@sosialurin.fo ella í brævbjálva til:
Sosialurin, box 76 FR-100 Tórshavn
merktur "Nýfødða barn"

Skriva avsendara, navn og adressu, og vit senda
myndina aftur sum skjótast.

Tað er ókeypis hjá foreldrum at fáa mynd og tekst
í hendan teigin.

Um foreldur ynskja tað, kemur myndafólk á
føðideildina at taka mynd.

Ringið tel 341800

Sosialurin

75 ára føðingardagur

21. november verður Jukim Olsen 75 ár.
Móttøka verður á Hotel Hafnia leygarmorgunin
20. nov. frá kl. 9.00-12.00.

Prógv

Tann 9. november fekk Sunrid Thomasen av
Tvøroyri, bústandi í Odense, prógv sum Sosial-
ráðgevi - Professions Bachelor frá Den Sociale
Højskole Odense.

22. oktober tók Allan Dalsgarð prógv sum cand.
mag. í fjølmiðlavísindi við eykagrein í vinnubúskapi
við lærda háskúlan í Árhús.

Dagurin

18. november. Hesychius, deyður umleið ár 300.
Heryvirmaður í Antiokia, tá ið keisarin Diocletianus
ráddi. Hann varð tikin av døgum fyri trúar sakir.

Fyrilestur um terapi í B36 húsinum

Fríggjakvöldið 19.
november verður
fyrilestur um TFT
viðgerðahættir í B36
húsinum

FYRILESTUR

Fríggjakvöldið fer danin
Lars Mygind at halda fyril-
estur um viðgerðaháttin
TFT. Fyrilestururin verður í
B36 húsinum.

Talan er um terapeut-

iskan viðgeðrarhátt, sum
kann hjálpa fólk í móti
nógvum ymiskum ræðslum
og eitt nú at sleppa undan
pinum.

Fyrirleikarnir í Føroy-
um siga frá, at tað í dag eru
14 fólk í Føroyum, sum eru
undir útbúgving at gerast
TFT viðgerðarar. Tað er
Lars Mygind, sum stendur
fyri hesi útbúgvingini í
Føroyum.

Nokur av teimum ting-
um, hendan viðgerðin
hjálpir fyri, siga fyrirleikar-

arnir, er eitt nú ræslan fyri
smáum rúnum (klastro-
fobi), ræðslan fyri eitur-
koppum (araknofobi), vatn-
skrekki, ræðsla fyri flúgv-
ing og sigling umframt fleiri
øðrum slíkum ræðslum.

Eisini hevur viðgerðin
hjálpst onkrum orðblindum,
verður sagt í tíðindaskriv-
inum.

Tey 14 folkini, um taka
útbúgvingina í Føroyum,
hava flest øll úrslit at vísa á,
siga fyrirleikarnir av til-
takinum. Bæði viðvíkjandi

ótta fyri hæddum, flúgv-
ing, tannlækna og øðrum.

Tey sum vilja vita meira
um hesa viðgerðina, kunnu
koma í B36 húsið fríggja-
kvöldið ella hyggja á
heimasiðuna
www.tftdanmark.dk.

Tað stendur einki í tíðinda-
skrivinum um, nær fríggja-
kvöldið tiltakið í B36
húsinum verður.

ej



Okkara kæra systir, mostir og fastir

Ella Hansen
fødd Rubeksen

andaðist á Landssjúkrahúsinum tann 13. november,
89 ára gomul.

Kistan fer úr kapellinum á Landssjúkrahúsinum
mikudagin kl. 17.00.

Jarðarferðin verður úr Havnar kirkju
hósdagin 18. november kl. 13.00.

Mia, Janet, Ben John og Alan
Tórbjörg, Hendrik og Finnur

